

## పు వ్వు లా కా య లా

చూడండి! చూచిన ఆడవాళ్ళందరూ నా కళ్ళల్లో పువ్వులేశా యంటున్నారు! ఒక్కమాతీ నా కళ్ళుచూడండి! ” అంది. రాత్రి పదిగంటలవేళప్పుడు భర్త ఆఫీసర్సు క్లబ్బునుంచి ఇంటికివచ్చి రావడంలో ఇంకా ఆయనగారు కోటుతీసి రాక్కు తగల్చుకుండానే యశోదమ్మ అదోవాలకంగా చూస్తూ.

యశోదమ్మ భర్తపేరు అరవాలరాయ్. వాళ్ళిద్దరకూ పెళ్ళైన తేదీనుంచి నాటికి ఏళ్ళు లెక్కచూస్తే సిల్వర్ జూబిలీ చేసికొనివుండాలి; అయితే పిల్లలు కలిగివుండని కారణంచేతను, ప్రజాయైః గృహమేధినాం అన్నమాటను బట్టి, జూబిలీలేకుండా గిబులీలేకుండా వారి ఉబలాటంతా అఫీషల్ కాలనీలో ఓ భవనం నిర్మాణం గావించుకోవడంలో వెచ్చించినవారై డే-టు-డే ఆ యింటికి బూజు దులిపించడంలోను, రంగులు వేయించడంలోను, చుట్టూ క్రోటన్లు పాతించడంలోను, తెర్రేసుకు మెట్లు కట్టించడంలోను, ఇంప్రూవుమెంట్లు చూపిస్తూ భార్య కాలం గడుపుతూ వుంటే, భర్త బెడ్ కాఫీ తీసుకున్నది లగాయతు బ్రేక్పిల్ వేసికొనేదాకా కాలి జోడుకు రంగు వేయించుకోడంలోను, తెన్నిసుబంతుల కొత్తఇంపోర్టు రేడి యోలో వినుకోడంలోను, యుద్ధవార్తలు బీచినైడున అనుకోవడంలోను డమ్మీ ఆటలో “చుమ్మా” కేక వేసుకోవడంలోను కౌమారం వెళ్ళబుచ్చుతున్నాడు.

“ఆఫీసర్సు క్లబ్ ” అనీ “అఫీషల్ కాలనీ ” అని రెండు మాటలు పై పేరాలో వివరించాను. అవి పల్లెటూరి పాఠకులకు పరిచయపదాలు కాకపోవచ్చును. ముఖ్యంగా ఈ రూరల్

రికన్స్ట్రక్షన్ రోజుల్లో పల్లెటూరిప్రజల నిమిత్తంగాను వ్రాయకపోతే వ్రాసేవానికి దేశభక్తి లేదంటారు. చదివేవానికి జీవన్ముక్తి రాదంటారు.

“ ఆఫీషర్ కాలనీ ” అన్నది విశాఖపట్నంలో ఒక భాగం. బురుజుపేట, మహారాణిపేట. ఆలాతిరిగివస్తే బహుశ ఊటగడ్డ ఇవిదానికి మూడువైపులా మూడు సరిహద్దులుగాగా, తూర్పుతట్టు సముద్రపుటంచు దానికి ఎల్ల. ఎల్లకాదు వెల్ల కూడాను. ఆ కాలనీలో ఏ పెర్రేసూ ఎక్కకుండానే ఊరితే నేల మీదికే సముద్రం గోచరిస్తూవుంటుంది. వీధులు సముద్రంకేసి ఏటవాలు సోయగంగా ప్రాకిపోతూవున్నట్టు పొడగడతాయి. ఇళ్ళన్నవి పోపుల పెట్టెల్లా, ఉత్తరాల సార్టింగు అరల్లా, స్థలం కించితై నా పెరళ్ళకని బీరోకుండా, సరిహద్దు గోడలకని దండగ పెట్టబడకుండా, ఎక్కడికక్కడ మనిషికోసంగాను పృథివి పుట్టిందన్నట్టు చెట్టున్నది చీమన్నది అక్కడ మనడానికి మసలడానికి వీల్లేదన్నట్టు నిర్మింపబడ్డాయి ఓ వేయకి సుమారుగా. ఈ వేయి యిళ్ళ పుట్టనూ ఆఫీషర్ కాలనీ అన్నారు—అఫీషల్సు అంటే రిపైర్సు ఆఫీసర్నూ, అఫీషల్సే, ఆఫీసర్సుకావడానికి ఎస్పైర్ చేసేవాళ్ళూ ఆఫీసర్సే. ప్రాక్టికల్గా ఆలోచిస్తే అఫీషల్ అన్నది అదో బ్రాండ్. ఓ విధమైన టిప్టో, ఓరక మయినచమక్, ఓ సుందరమైనవిల్లా, కాస్త హాలివుడ్ టేస్టున్న ఇల్లాలు, కూస్త ఇంగ్లీషుట్యూన్ కెగిరే పిల్లకాయలు. ఇల్లా కొన్ని కొన్ని చూపించగలిగే వాళ్ళందఱూ అఫీషల్సుగా చెల్లుబడి అయిపోయేరు వీళ్లు. చూస్తూంటే తాటిమట్టను తేనెపట్టట్టినట్టు పట్టేశారు ఆ ప్రాంతాన్ని—చెడ్డపట్టేశారులెండి ! మరి ! ముష్టి

వానికావాకిళ్ళ మెట్టెక్కడమంటే భయం. ఒకడి రొట్టు ఒకడికి సుతరాం ఉండదు. ఒకమనిషి రెండో మనిషిని గుర్తిస్తేగా? ఆప్టే గుర్తిస్తే సరిహద్దు తగువు, పైమనుష్యులల్లా అక్కడకు రాగలిగేది, వచ్చేది, కుట్టుపనివాళ్ళు మామిడిపళ్ళు తట్టలవాళ్ళు, గుమ్ముపాలచట్టెలవాళ్ళు, మిస్టర్ సో అండ్ సో మిస్ సో అండ్ సో, మినెస్ సో అండ్ సో అని నైనుబోర్డుల తిలకిస్తూ నడిచిపోతి మా ఫిల్మురీల్లో తిరిగిపోతూన్నట్టే నడాడుతూ వుంటారు. లోపీతీని కాపురాలున్నవారు గ్లాకోస్ కిడ్డీస్ నుంచి క్రికెట్ ఛాంపియన్సుదాకా.

కాబట్టి అరవాలరాయుకూ యశోదమ్మకూ నడుస్తూవున్న సంభాషణ నైట్ పెర్ఫార్మెన్సుగా తీసుకోవచ్చు పాఠకులు. మేటనీగా తోసెయ్య నవసరం లేదు.

అరవాలరాయుడు సీలింగున వున్న విద్యుద్వీవనకు స్విచ్ ఆన్ చేసి పేము కుర్చీలో కూలబడి “ నీ కళ్ళకు జబ్బు చేస్తే ఆప్టాల్మిక్ డాక్టర్ చూడాలిగాని నేచూచి ప్రయోజన మేమిటి? యశోద్ ! ” అని నిట్టూర్పు విడిచాడు. “ పోనీ ఆ డాక్టరుగారు మీకు క్లబ్బులో రోజూ దసులవుతారులాగుంది. ఓ తడవిలా తీసుకురాకూడదండీ వార్ని ! నా సంగతంతా వారితో మనవిచేసి : ” అరవాలరాయుడు “ యు హేవ్ నో ఐడియా ఆఫ్ క్లబ్ లైఫ్ ! అసలే తెలిసికోలేవు అఫీసర్సు క్లబ్ లోని మెంబర్లయొక్క కట్టుబాట్లు ” యశోదమ్మ వెంటనే అంది “ అసలు మీ జీవితంలో ఒకటినాకు తెలిసి ఏడిసిందాఏమిటి? ఉద్యోగంచేసినన్నాళ్ళూ అడేజావు బడేజావుగా, అదే పురుష క్షణమంటూ, మెతుకులు తిని పోయి తిరిగి ఏ అర్ధరాత్రికో

నీళ్లు కారుతూ ఇల్లునేరుకోవటమేగా ? ” అరవాలరాయుడు “ అప్పటికి నీవప్పుడే చైరయిపోయి నిదరోవడమేగా ? నీలో మాత్రం స్థామినావీది ? స్థామినా అంటూవుంటే కళ్ళూ కీవయ స్సులో జబ్బేచెయ్యదు ” అన్నాడు. యశోదమ్మ “ అది జబ్బో గిబ్బో డాక్టర్ చెప్పాలి మీరెవరు చెప్పడానికి ? ” అరవాల రాయుడు “ అయితే చూడు రేపు డాక్టరుగారిపేర ఓ లెటర్ వ్రాసియిస్తాను అది తీసికొని తిన్నగా కళ్ళాసుపత్రికి వెడితివా పరీక్షచేసి కళ్ళకు మందైనా వేస్తారు, సులోచనాల జోడయినా పురమాయిస్తారు. ఏ డ్యూటీపని ఆ డ్యూటీలో వాళ్ళచేత ఆ డ్యూటీగా చేయించుకోవాలి. దొరలపద్ధతి అది. అదే ఆఫీసర్సు క్లబ్ మెంబర్ల పద్ధతీని. ఆ క్లబ్బులోవుందా, మేం, ఆడవాళ్ళకు మల్లే మామాయిళ్ళల్లోని కలిమి లేములనుగురించి మామా వొడళ్ళకున్న చిడుం చియ్యలనుగురించి, ఊ వొకళ్ళ కొకళ్ళం వెళ్ళబోసుకుంటూ కూర్చుంటాం అనుకున్నావా ఏమిటి ? ఆలా వెళ్ళబోసుకోనే రాదు అక్కడ. నీ గురించి ప్రస్తాపనచెయ్యనే రాదు “ ఇస్పేట్ మదాంమీద పొడివుందే ! ” అని ఓరచూపున పక్కవాడంటే, “ అదితప్పు అబ్బా ! అల్లాతగదుచూడ్డం ! ” అని మందలించుకోవచ్చును. ఇతర భోగట్టాలు, అరికట్టటాలు పనికేరావు. ఎవరకీ చెందని లోకాభిరామాయణం ఎంతైనా చెరిగెయ్య వచ్చును. గంటలకొద్ది ఆలా విరగబడి వింటారు. కాబట్టి క్లబ్బులో నిన్ను గురించి కలిపించుకు నేను కళ్ళడాక్టరుతో చెప్పడమనేది జాంతానై. కావలిస్తే ఒక కవరింగులెటర్ ఆయన పేర నిన్నుగురించి వ్రాసియిస్తాను. తీసికొని వెళ్ళు. రేపు ఉదయం ఏడు గంటలకే తీసికొని వెళ్ళు ” — “ అయి

ఈ వెళ్ళే రోగులందఱు కవరింగులెటర్లు తీసుకొనే వెడుతున్నారా? నాకూ ప్రపంచజ్ఞానం అంతో యింతో వుంది. నాకు నేనేవెళ్ళి నాకళ్లు నేనే చూపించుకోగల, నేనే బాగుచేయించుకోగల. ఈ యిల్లు కట్టించింది నేనుగాను? ” అంది ఎక్కడి కెక్కడికో కొక్కెం తగిలించి, యశోదమ్మ అరవాలరాయుడు “ ఆ మాత్రం ధీమా నీకువుంటే నేను రేప్రోద్దున్న టేన్నిన్ సెట్టు నిశ్చింతగా ఆడుకున్నానన్నమాటే : ” యశోదమ్మ “ కొత్తబంతులా? ” అరవాలరాయుడు “ పాతవే లాండ్రీకేశాం! ” యశోదమ్మ “ బంతులుతకడంలో కూడా పడుతున్నారూ ఈ లాండ్రీ ముండాకొడుకులు? ఇఖ చీరకు ఆరణాలు జాకెట్టుకు మూడణాలు అడిగేశారన్నమాటే ” అంటూ మర్నాడు ఆసుపత్రికి తాను ధరించుకుపోతగ్గ చీర రైక ఇత్యాదుల్ని అప్పట్నుంచీ ఎంచుకోసాగింది. అరవాలరాయుడు “ సెంటెడ్ స్నప్ ” ఒకపట్టుపీల్చి యశోదమ్మతో “ ఇప్పుడేవస్తాను. ఐ కమ్ ఇన్ ఎ మినిట్! చూడు నీవు ణోంచేసెయ్యి! నా కోసం కనిపెట్టుకుండ నక్కర్లే. అంటూ వేషం మార్చుకు లాల్చీమాత్రుండై తిరోహితుండై నాడు. “ ఎక్కణ్నో డిన్నర్ లాగుంది ” అని అనుకొంటూ యశోదమ్మ తనపని చక్కబెట్టుకు రాత్రి ఎల్లాగో తెల్లార్చింది.

\* \* \* \* \*

ప్రోద్దున్నే మగనితో చెప్పకుండానే, చెప్పడానికాసమయానికి మొగుడింట్లో వుంటేగా—ప్రయాణమైంది. వాళ్ళ యింటికి కళ్ళాసుపత్రి ఆలా కనిపిస్తూనే వుంటుంది. ఆయితే రోడ్డెక్కుకుంటూ పోవాలి. ఎప్పుడూ నడవని మనిషికి

ఆయాసమే అనిపిస్తుంది. అయినా తల్లో పువ్వులెట్టుకున్న కారణంచేత, నిగారింపుగా చీరకట్టుకున్న కారణంచేత రోడ్డుమీద ఎక్కేతలోచిక్కడ చందంగాకుండా ఎదోవాహనమెక్కి రహిస్తూ వున్న అందంగా కనిపించింది ఆమె.

హాస్పిటలు తంతు అందఱకూ తెలిసిందే. అందులోనూ పల్లికు హాస్పిటాలు. కళ్ళాసుపత్రి. అక్కడ దాపరికమేముంటుంది? ఎవరికి వారేవెళ్ళి “డాక్టరుగారూ!” అని తమతమ కళ్ళు అప్పటికప్పుడే చాలామంది చూపించేసుకుంటున్నారు. అరకునట్లు పడించుకుంటున్నారు. ఎలా జనసమ్మర్థంగావుండాలో అలా వుంది. కాదుమఱీ! సమస్త అంగములలోకి ప్రధానంగము కన్ను!

యశోదమ్మ డాక్టరుగార్ని ఎప్రోచ్ అయ్యే వంతు వచ్చింది.

“మీపేరు” — “యశోదమ్మ”

“మీ జీవనాధారం?” — “కన్ను”

మఱిమాట్లాడిస్తే పనిగాదని డాక్టరు ఆమెనుచూస్తూ ఎఫ్ - 25 - హెచ్. అని గబగబా ఫారము పూరించుకొని కళ్ళల్లో నాలుగు అరుకుచుక్కలు వేసి “ఆలా ఆ రూములో కాసేపుకూచోండి. వచ్చిచూస్తాను” అన్నాడు. యశోదమ్మ చుక్కలు వేయించుకోకుండా అయితే గదిలోకి వెళ్ళనని గునిసి యుండేదేమో కాని, కళ్ళల్లో అరకుచుక్కలు పడ్డంతోనే మఱిక్కడో ఒక్కచోట చతికిలపాటు తప్పనిసరి అయి— “గది అట—ఎక్కడ? ఎక్కడ?” అంటూవెళ్ళి పక్కగదిలో ఓ కుర్చీలో ఆసీనురాలైంది. ఆమెను కూర్చోనిచ్చి జవాను

గదితలుపులు మూసేశాడు. ఆ తరువాత ఆమెకు జరిగిన విధానము అంతా ఆంగ్లవైద్య పరిభాషలో “ డార్కూరూము ప్రోసెస్సు ” అంటారనుకుంటాను. ఏదైతేం కనుపాపలు రెండూ ఉరవై పోయినాయి. “ ఎరక్కవచ్చానురా దేవుడా ” అని అనుకుంది.

రెండు గంటలు పోనిచ్చి అనగా మధ్యాహ్నము పద కొండు గంటలకు డాక్టర్ వచ్చి జిగాల్మని లైట్ ఫోకస్ చేస్తూ ఆమె రెండు కళ్ళూ పరీక్షించి “ అమ్మా ! చూడండి ! మేడ మీదకు వెళ్ళండి ” అన్నాడు.

మేడమీదకు వెళ్ళింది. అక్కడింకో డాక్టరుగారగపించేరు. ఆయన ఆపెను తిన్నగాపిలిచి “ గోడకేసి తిరిగికూర్చోండి ” అన్నారు. ఆమె తన సిగముడి, ముడిలోని పువ్వులూ, గోడకేసి పెట్టుకూర్చుంది—డాక్టరుగారు నవ్వుతూ “ గోడమీదక్షరాలు చూడాలి మీరు ! చూసి చదవాలి ” అన్నారు. “ అక్షరాలు చదవడం ఎందుకండీ ? ” అంది. “ మీరు గ్లాసెస్ కోసం రాలే ? ” “ నేను గ్లాసెస్ కోసం రాలేదండీ ! పువ్వులు చూపించడానికి వచ్చాను ” అంది.

గోడగడియారం పండ్రెండుకొట్టింది. డాక్టరుగారు “ చూడండి ! అమ్మా ! ఈ వేళకు తెమలదు మీకళ్ళుపరీక్షించడం రేపురాండి ! ” అన్నారు.....

\* \* \* \* \*

ఆ సాయంకాలం ఆఫీసర్సు క్లబ్బులో లోకాభిరామాయణం—డాక్టరుగారు మేజిక్ చేసేవానిలా పేకకలుపుతూ అరవాలరాయుడితో చెబుతున్నారు—యశోదమ్మ అరవాలరాయుడి భార్య అని తాను ఎరక్కే అనుకోండి—“ ఈ రోజున ఓ మిస్

మా హాస్పిటాలుకు కళ్ళల్లో పువ్వులు చూపించడానికి ప్రత్యామ్నంగా తల్లో పువ్వులు చూపించింది ” అరవాలరాయుడు తన గొడవ కానట్టుగావింటూ పేకబొత్తివంక చూడనైనా చూడకుండా కీతకోత కోస్తూ అడిగేడు “ మఱి ఆపరేషన్ చేశారా ? ” అప్పుడే బోయ్ చేత గోల్డ్ ప్లేక్ తెప్పించి చిల్లరుచ్చుకు ఎక్కణ్ణో పడేసుకుంటూన్న మూడోవ్యక్తి అనేడు “ డాక్టర్లింకా అంత గుడ్డివాళ్ళు కాలేదనుకుంటాను ” నాలుగో వ్యక్తిలావేటరీలో నుంచి “ మిస్ను చూచిన్నీ ? ”

అరవాలరాయుడు కూర్చున్నవా డట్టేలేచి పిడికిటితో ముక్కుమీదగుద్దె ఫక్కిగా రోషోద్దీపితుడై “ షట్ అప్ ! ఫూల్ ! యు రాస్కెల్ ఇన్ ది లావెటరీ ! నోయు ? నోయు ? ” అంటూ కుళాయిగది తలుపుమీద వొక్క తన్ను తన్నేడు. డాక్టరున్న మూడోవ్యక్తిన్నీ తారు నిర్జీవప్రతిమల్లా అయి పోయారు—అయిపోకుండా వెళ్ళి అరవాలరాయుణ్ణి పట్టుకు వెనక్కుతీసికొనివచ్చి అతణ్ణి వొక ఈజీచైర్లో కూర్చోబెట్టి “ మా కెవరకీ తెలీకఅన్నాంవోయ్ నీకో మిస్వుం ” దని అంటూ సముదాయించనూ సముదాయించారు. అరవాలరాయుడు “ నాన్ సెన్సు ! డోంట్యు నో దట్ యశోద్ ఈస్ మై వైఫ్ ! ” డాక్టర్ “ షి నెవర్ నెడ్ సో ! ” అరవాలరాయుడు “ నెవర్ నెడ్ సో ! బ్లాక్ హెడ్ ! మై గాడ్ ” అంటూ లేచిపోయినాడు. తక్కిన మెంబర్లందఱూ “ ఇట్ ఈస్ ఎపిటీ ! ఎ నైస్ మాన్ అరవాలరాయుడు ! బట్ అన్ ఫార్చునేట్ ! అనవసరంగా ఏంగర్ తెచ్చుకున్నాడు ” అని చప్పరించేశారు.

నాడువచ్చిన గెస్టు ఓ ఆయన మాత్రం “ ఏమైనా మీరు హు ఈస్ హు అని మీలోమిమ్మల్ని గురించి అయినా తెలుసు

కోవాలి అని అనుకుంటాను ” అని అంటూ వెంటనే “ గుడ్ నైట్ టు యు ఆల్ జంటిల్ మెన్ ” అని చెప్పి వెళ్ళిపోయాడు.

\* \* \* \* \*

ఇంటికి అరవాలరాయుడు చేరుకుంటూ యశోదమ్మకు వేసిన మొదటి ప్రశ్న ఇది ఇంతకూ “ నీ కళ్ళల్లో పువ్వులు చూపించడానికి వెళ్ళావా ? ” ఆస్పటలుకు తల్లో పువ్వులు చూపించడానికి వెళ్ళేవా ? ” యశోదమ్మ “ ఏ పువ్వులు చూపించడానికీ ఎక్కడకూ వెళ్ళలేదు. ఈ ముండకోపువ్వు ఓ కాయకూడాను ” అంటూ దీర్ఘ రోదనం కావించింది.

“ మిస్ ” అని క్లబ్బులో నిన్ను వేనోళ్ళచాటుతూవుంటే “ ముండ ” నని అనుకుంటావేం వీవు ? — యశోదమ్మ “ వాళ్ళ ఖర్మం ! నా ఖర్మం ! మీ ఖర్మం ! మనకోకాయ కాసివుంటే వాణ్ణి వెంటేసుకు పోయివుంటే ఇన్నిపాట్లు లేకపోయింది నాకు అయ్యో ! అయ్యో ! కళ్ళల్లో అరుకు పోశాడేగాని కళ్ళు చూశాడా ? ఆ డాక్టరు ? చూడండి ఎలా వుబ్బిపోయా యో వుడికిన వులవ గుగ్గిళ్ళల్లా కళ్ళు-మిడిగ్రుడ్లు అయిపోయాయి. మేడమీదకు వెడితే అక్కడ డాక్టరు ముఖంవంకన్నా చూడలేదు ఎంతసేపూ సిగవంకే చూశాడు ! నా ప్రారబ్ధం ! నా ప్రారబ్ధం ! ” అంది.

“ ప్రారబ్ధం ” అని ఎప్పుడైతే యశోదమ్మ అందో ఆ ముక్క రేడియో న్యూసులా కాలనీ అంతటా వ్యాపించి పోయింది. ఆడవాళ్ళ సంపత్తి హెచ్చై పోయింది. “ ఈ రోజుల్లో యశోదమ్మ బ్రతుకు ప్రారబ్ధపు బ్రతుకనే చెప్పుకోవాలి ! ఆడపిల్ల కావలిస్తే ఆడపిల్ల కలుగుతూవుండే. మగపిల్లవాడు కావలిస్తే మగపిల్లవాడు కలుగుతూవుండే—డాక్టరు తలుచు

కుంటే అసలు మగవాని అవసరంలేకుండానే ఉత్తిపుణ్యానకే సంతానం ఇంజక్టవుతువుండె. వాడూ ఆపె కూడా అక్కర్లేదంటున్నారు నైటిస్టులు కొండలు—ఊరికే ఇద్దరూ ఓ పెన్సుట్యూబును కావులించుకుంటే, ద్రోణం లోంచి ద్రోణుడుట్టుకొచ్చినట్టు ట్యూబ్ గాళ్ళు పుట్టుకొస్తున్నారట : అల్లాంటి ఎడ్వాన్సు విజ్ఞానపు టేజిలో యశోదమ్మకు పిల్లలు లేరంటే ప్రారబ్ధమే ” అని వాకటే సానుభూతి ప్రసంగము :

అదివిని యశోదమ్మ ఊనోరునొక్కుకోవడం “ పోనీ కడుపు కాయకపోతే కన్ను కాయకూడదా ? కన్ను కాయకపోతే నోరుకాయకూడదా ? ఇంతకూ లోకమంతా నా కళ్ళల్లో ! అవేవో పువ్వుల్లా వున్నాయంటే నా మొగుణ్ణొక్కసారి నా కళ్ళకేసి చూడమన్నాను. దాని మీద ఎంతగొడవ పెరిగింది ! అవ్వ ! అవ్వ ! ”

....

....

....

....

....

## ప్రణయమా ? ప్రళయమా ?

ఒక మోటార్కారు రోడ్డుమీద వడిగా ఎడంతట్టు పోతువుంది. ఆ సమయానికి కాలినడకను వడిగా నడుస్తూవున్న “ నవనీత మ్మాళ్ ” అనే వ్యవహార నామంగల నవలారత్నం మెఱపులా ఆ కారుకు “ కుడికుడి ” గా ఎదురైంది. “ రివాల్యింగు పెల్చు ” ఒకించుక తిరిగినట్టు, మోటారు నడుపుతువున్న డాక్టర్ శివరావు ముఖం ఈమెకేసి తిరిగింది. “ లోకో ఇంజన్ ” గనుక “ టర్నింగ్ పోయింట్ ” ఇరుసుమీద, ఓ తట్టు ముఖమున్నది,